



[www.oljan.fo](http://www.oljan.fo)

Jan Müller

09 - 07 - 2013

## Eysturríkska OMV bora í Føroyum og í Barentshavi

Hóast vit í Føroyum kanska ikki hoyra so nógv til eysturríkska oljufelagið OMV, so hevur tað ein týðandi leiklut í føroysku oljuleitingini, tí tað skal vera við at lyfta uppgávuna at bora ein brunn á markinum millum Føroyar og Hetland í 2014. Eysturríkska oljufelagið OMV var eisini eitt av teimum hepnu ella, um tú vil, dugnaligu, tá norska stjórnin herfyri lat nýggj leitiloyvi til eina røð av altjóða oljufeløgum, teirra millum eisini báðum føroysku. OMV, sum er størsta fyrirtøkan í Eysturríki, hevur 30.000 fólk í arbeiði. Felagið hevur seinastu árin lagt seg eftir at vera við í leiting og framleiðslu á okkara leiðum, og í dag fevnir tess arbeiðsøki eisini um Føroyaleiðina. Felagið hevur verið partur av føroysku oljuleitingini í fleiri ár og verður við, tá Statoil næsta ár borar ein leitibrunn í loyvi 008, á Súlan/Stelkur leitimiðinum beint við markið. Felagið eigur 20% av loyvnum saman við Statoil, sum hevur 50% og er fyrstøðufelag og Dong, sum hevur 30%. OMV er eitt av teimum meðalstóru altjóða oljufeløgnum, sum hevur sett sær fyri at kanna undirgrundina á Atlantsmótinum, sum røkkur úr Norðurnorra og heilt suður til Írlands. Felagið er við í leitingini vestan fyri Hetland, har tað er partur av tveimum týðandi og stórum oljufundum, Rosebank og Cambo. Nú er tað so eisini farið at hyggja eftir leiðunum í Norskahavinum út fyri Miðnoreg, har basalt eisini er partur av undirgrundini eins og í Føroyum. OMV fekk herfyri tillutað seks leitiloyvi á norska landgrunninum, harav tvey sum fyrstøðufelag. Við hesum loyvum liggur OMV á einum oddaplássi, tá talan er um útlendsk oljufeløg í 22. útbjóðingini og á einum øðrum plássi aftan fyri Statoil í allari útbjóðingini. Loyvini eru at finna í Norskahavinum út fyri Miðnorra, m.a. í Vøring lagdini og í Barentshavinum. Tvey av loyvunum eru á djúpum vatni í Vøringlægdini, har hildið verður, at oljan liggur undir basaltinum eins og í Føroyum. Felagið er so eisini við í útbyggingini av stóra olju- og gassfundinum nærhendis, Aasta

Hansteen, har ætlanin er at leggja eina langa rørleiðing eisini, nevnd Polarled. Loyvini í Barentshavinum vísa, at felagið hevur eina miðvísa strategi at gerast ein týðandi spælari har norðuri á norska landgrunninum. Felagið hevur 20% lut í hesum fýra loyvunum saman við Statoil, Repsol, RWE og GDF SUEZ sum fyrstøðufeløg. Jaap Huijskes, nevndarformaður í OMV sigur í eini viðmerking, at Norra er eitt av teimum mest týðandi framtíðar leiti- og framleiðsluøkjum hjá felagnum, sum í dag hevur 23 leitiroyvi í Norra. Felagið hevur prógvað, at tað kann vera við í hørðu kappingini um norska landgrunnin og fer at vera við í 8 brunnunum í Barentshavinum komandi árið og sum fyrstøðufelag fyri trimum. Felagið fer so eisini eftir at gera økini út fyri Norðurnorra sum framtíðar kjarnuøki við framleiðslu fyri eygað. Nú um dagarnar frættist, at eitt av feløgnum, sum hevur verið sera virkið vestan fyri Hetland og í síni tíð í Føroyum, Amerada Hess, hevur latið aftur skrivstovuna í London. Um somu tíð síggja vit so onnur stór oljufeløg sum OMV, ið beint tvørturímóti ætla at menna sína strategi, sum er leiting og framleiðsla vestan fyri Hetland, í Føroyum og ikki minst í Norra. Mynd Eitt av umboðunum hjá OMV her á oljuráðstevnuni í Norðurlandahúsinum í juni saman við stjóranum í Atlantic Petroleum